

અંતિમ હેતુ સિદ્ધકવાણી

અંતિમ હેતુ સિદ્ધક વાણી હોય જ મંત્રસ્વરૂપે,
ઈ મંતરને ઘૂંટતા-ઘૂંટતા સ્વાનુભવ સુખ વરતે.

અજપા પંચાક્ષર જાપે કેવળ અમૃત ટપકે,
સ્વ-પદલક્ષી સ્થિરતા સ્થાપે સત્ રૂપાતીત ઝળકે.

પક્ષાતીત સર્વજ્ઞ જ આપે શુદ્ધ ચેતન સિદ્ધરૂપે,
સ્હેજાસ્હેજ સ્વરૂપા જાપે મોક્ષ જ અનુભવ વરતે.

- અંતિમ....

સર્વે ક્ષેત્રે પહોંચી શકે નહીં મૂર્તિ સ્થૂળસ્વરૂપે,
આપ્તપુરુષની ખૂબિયું છે કે અંતઃકરણમાં છૂપે.

સર્વે કાળનું આશ્ચર્ય જ છે, યાદ કરો ને પૂગે,
ચાહો ત્યારે દર્શન દેશે 'દાદા' સૂક્ષ્મસ્વરૂપે.

- અંતિમ....

સ્થૂળ પ્રયોગે સૂક્ષ્મ સમાધિ સર્વજ્ઞ જ અદ્ભુતે,
મોક્ષાભિમુખ વૃત્તિકારી પ્રજ્ઞા-ચક્ષુ નિરૂપે.

'દાદાજી'ની પ્રકૃતિયે વર્તે ભગવન્રૂપે,
પોતે પરમાત્માપદ વર્તી વર્તાવે તદ્દરૂપે.

- અંતિમ....

'દાદા'નાં પ્રત્યેકાં શબ્દે અંતર-ટાંકા ખૂલતે,
જેવાં રોગો તેવાં ઔષધ શ્રીમુખ વાણી ઝરતે.

સૌમ્ય-પ્રતાપી સિદ્ધ-વચનબળ કેવળજ્ઞાન-સ્વરૂપે,
નિશ્ચય-વ્યવહારે ઉપકારક અક્ષય મંત્રા મૂળ તે.

- અંતિમ....